

Politiviðtøka fyri Tórshavn frá 12.03.1975 / Politivedtægt for Tórshavn af 12.03.1975, sum seinast broytt við fráboðan frá 19.10.1992.

- Kapitul 1. [Økið hjá viðtøkuni](#)
- Kapitul 2. [Gætur eftir reglulag v.m.](#)
- Kapitul 3. [Fyribyrgjan av vanda og ampa fyri ferðsluna](#)
- Kapitul 4. [Friðing av almennum grasagørðum v.m.](#)
- Kapitul 5. [Húsanummør og uppsløg](#)
- Kapitul 6. [Vinnuligt virki á vegnum](#)
- Kapitul 7. [Vistastøð og gistingarhús](#)
- Kapitul 8. [Skemttiltøk fyri almenningin](#)
- Kapitul 9. [Sóping av gøtum v.m.](#)
- Kapitul 10. [Revsing v.m.](#)

1. kapitul.

Økið hjá viðtøkuni.

§ 1. Viðtøkan hevur gildi fyri alla Havnar kommunu, uttan so at annað er ásett í einstøkum fyriskipanum í viðtøkuni.

§ 2. Vegir eru í hesi viðtøku at skilja sum ein og hvør almenn ella privat gøta, vegur, pláss, brúgv, tunnil, skot, rás, trappa ella tílíkt lendi, ið verður nýtt til vanligu ferðslu av einum ella fleiri ferðslugøgnum.

2. kapitul.

Gætur eftir reglulag v.m.

§ 3. Bardagi, rópan, geylan, harðmæltur, songur, harðskapur ella onnur ólátað, ørkymlandí ella tílík atferð, sum kann hava við sær ólag í almennum reglulag ella ampa øðrum hjástøddum ella fólki, ið býr har um vegir, mugu ikki fara fram á vegum ella øðrum støðum, har atgongt er fyri almenning, t.d. handlum og almennum skrivstovum, skemtistøðum, baðstøðum, almanna nátthúsum og flutningsførum, teirra millum leiguvognum.

2. *petti*. Fara slíkir tilburðir fram á støðum, har ikki atgongt er fyri almenning, og hava teir við sær ólag í almennum reglulag, kann politiið áseta, at givið verður uppá við teimum.

§ 4. Bannað er at vera so drukkin á teimum støðum, ið nevnd eru í gr. 3, 1. *petti*, at onnur hava ampa av tí.

§ 5. Bannað er á ella upp at veg ella øðrum støðum, har atgongt er fyri almenning, at tiggja sær ólíkliga, t.d. við ólíkligum orðum ella gerðum, við ólíkligari nektan av kroppinum ella við at eggja til siðloysi.

§ 6. Politiið kann banna øllum, ið stødd eru á onkrum veg, at standa í stað har ella at fara aftur og fram á stytri strekkjum, um tann, sum hetta varðir, við støggi sínum har ella við at fara tann vegin ampar fólki, sum býr har um vegir, ella fólki, sum kemur framvið, ella um grundgivin varhugi er av, at tann, sum hetta varðir, fremur óløgligan vinnuveg.

§ 7. Á teimum støðum, ið umrødd eru í gr. 3, 1. *petti*, má tyrping ella mannatrongd, sum kann hava við sær ólag í almennum reglulag, ikki fara fram. Politiið kann siga persónum, ið staddir eru á nevndu støðum, frá teimum ásetingum, ið neyðugar eru til tess at byrgja fyri, at ólag á henda hátt kemur á alment reglulag.

2. *petti*. Tá ið nógv fólk tyrpist á veg við billettsølur, skemtistaðir, handlar, busssteðgstaðir ella tílíkt, skal tað gera eftir boðunum frá politinum um at halda reglulag.

§ 8. Boðað skal verða frá mannagongum og fundum á vegum við persónliga at vanda sær til politiið í seinasta lagi 24 tímar, áðrenn sett verður í verk. Fráboðanin skal verða gjörd av tí, ið fær tiltakið í lag, ella onkrum við fulltrú frá tí, og skal skila til mund, leið og fundarstað. Politiið kann seta fyrri broyting í hesum, um tað verður mett at vera neyðugt fyrri ferðsluna. Tær fyriskipanir viðvíkjandi varðveitslu av reglulag, sum politiið setur, skulu verða hildnar.

2. *petti.* Ásetingin í 1. petti hevur ikki gildi fyrri líkfylgi.

§ 9. Nýtsla av hátalaravogni á ella upp at veg og nýtsla av hátalara frá lofffari mugu bert fara fram eftir loyvi frá politinum. Annars kann politiið banna nýtslu av hátalarum, grammofonum, musikkátólum ella tílíkum úti ella fyrri opnum vindeygum ella durum, um nýtslan verður mett at vera til munandi ampa fyrri tey, ið búgva har um vegir ella fara framvið.

§ 10. Bannað er uttan gilda orsök at banka upp á portur, dyr ella vindeygu, ringja upp á porturs- ella duraklokkur ella havast at tílíkum gerðum, ið órógva kunnu íbúgvararnar.

2. *petti.* Persónligar áheitanir í sambandi við sølu av vørum ella við upptøku av bíleggingum ella áheitanir av sama slag mugu ikki fara fram, tá ið bann ímóti teimum eru uppfest av ognaránaranum ella honum, ið hevur íbúðina í hondum.

3. *petti.* Bannað er í húsum at lata frá sær rit og myndir við ósømiligum innihaldi til onnur enn íbúgvarar, ið skilliga hava bílagt tey.

§ 11. Rópan við vørum á veg er bannað fyrri kl. 7 og aftan á tað, at vanlig afturlatingartíð hjá handlunum er byrjað, og má ikki fara fram, har hon kann ampa sjúkrahúsum, skúlum ella tílíkum.

§ 12. Á ella upp at vegum ella øðrum støðum, har atgongt er fyrri almenning, má uppfesting ella gongubering av uppsløgum ella framsýning, søla ella útbyting av ritum ella myndum ikki fara fram, um tað kann órógva alment reglulag, ella um uppsløgini, ritini ella myndirnar eru av ósømiligum ella meinandi slag.

2. *petti.* Útbyting av ritum ella myndum á støðunum, ið nevnd eru í 1. petti, ið einans verður gjörd sum lýsing fyrri vinnuligum áhugamálum, er bannað. Politiið kann banna, at gingið verður við uppsløgum, um tað bert verður gjørt við slíkum endamáli.

3. *petti. 1)*

§ 13. Lutir, teirra millum rit, mugu ikki verða útsleptir úr lofti, uttan loyvi frá politinum.

§ 14. Bannað er á ella út á veg at nýta skotvápn og leikavápn, teirra millum boga og sleingju, at kynda bál, at lata av eldverk ella tílíkt ella at tveita steinar, kavabløk, vatn ella annað, ið valda kann skaða, ella sum ampar teimum, ið koma framvið.

2. *petti.* Uttan fyrri vegir er bannað at nýta skotvápn, kynda bál ella lata av eldverk ella tílíkt, um soverðið kann føra við sær vanda ella munandi ampa fyrri ferðsluna á vegnum.

§ 15. Tørvandi má verða ansað eftir smábørnum, ið stødd eru á veg.

§ 16. Óavvarðandi mugu ikki halda til á trappum, í portrum, í inngongdum ella uppgongdum at húsum, í kjallara- ella loftsrúmum, í óbygðum húsum ella íbúðum, í gørdum, urtagørdum ella úthúsum, á byggiplássum, í akførum ella øðrum førum.

§ 17. Á býkendum økjum er, uttan fyrri hini loyvdu baðstøðini, bannað at baða sær í almennum tjørnum ella vøtnum, vatnræsum ella vatnbrunnum. Uttan fyrri býkend øki kann politiið banna baðing í soverðnum støðum, um so er, at baðingin verður mett at vera hættislig ella til ampa fyrri tey, sum búgva har um vegir ella koma framvið.

2. *petti*. Politiið kann taka avgerð um, hvat bjargingartilfar skal vera tøkt á almennum baðistrondum og baðstöðum, og hvørjar atgerðir, teirra millum eftirlit, ið annars skulu verða settar í verk til tess at byrgja fyri vanda fyri lívi og heilsu hjá teimum, ið baða sær. Útlopsvippur kunnu bert verða settar upp, har dýpið á lægsta dagliga vatni er í minsta lagi 3 m. Vippur, sum uppsettar eru meira enn 3 m yvir vatnyvirflatanum, kunnu bert verða settar, har dýpið á lægsta dagliga vatni er í minsta lagi 4 m.

3. *petti*. Óavvarðandi er bannað at halda til so nær almennum ella privátum baðihúsi, at tað ampar nýtarunum.

4. *petti*. Politiið kann taka avgerð um tær atgerðir á almennum baðistrondum og baðstöðum, sum verða hildnar at vera neyðugar at seta í verk til tess at byrgja fyri, at tey, ið baða sær, elva til alment tykni.

3. kapitul.

Fyribyrgjan av vanda og ampa fyri ferðsluna.

§ 18. Um arbeiði á, út á ella upp at veg eru í gerð, og um tey kunnu hava við sær vanda ella ampa fyri tey, ið koma framvið, t.d. vørur verða drignar upp ella latnar niður, takrennur verða reinskaðar, tekjur verða umvældar ella framsíður á húsum verða vaskaðar ella málaðar, skulu fullgóðir frávisarar verða uppfestir til ávaringar fyri tey, ið koma framvið. Til tess nýmálaðir veggir og lutir eru tornaðir, skal við skilligum skelti verða gjørt teimum, ið koma framvið, vart við vánirnar fyri at dálka seg av at nerta við málingina.

2. *petti*. Er stúrandi fyri, at kavi ella glerpípur á húsum kunnu leypa niður á veg, skal ánarin beinan vegin ávara tey, ið koma framvið, við uppfesting av fullgóðum frávisarum og sum skjótast síggja til, at kavin ella glerpípurar verða burturbeind.

§ 19. Vindur, ið nýttar verða til at draga upp ella lata niður vørur v.m. út á veg, skulu vera fullsterkar, og bert persónar, ið hava neyðugan kunnleika í nýtsluni av teimum, mugu fáast við tær.

§ 20. Leysir stigar, ið nýttir verða til arbeiði á byggingum upp at veg, skulu vera haldgóðir og verða nýttir og hildnir á fullgóðan hátt. Er stigin meira enn 5 m langur, og er hann ikki festur í erva á fullgóðan hátt, skal eitt tilkomið fólk verða statt við niðara enda á stiganum fyri at síggja til, at hann stendur væl.

§ 21. Vindeygapussing uttanífrá má at veg ikki fara fram uttan tryggjandi vissu ímóti falli.

§ 22. Upp at veg mugu vindeygu ikki verða skolað ella vaskað soleiðis, at tað kann ampa teimum, ið framvið koma.

§ 23. Á ella út á veg mugu teppi, dúkar ella tílíkt ikki verða bankað ella rist ella klædnapløgg verða lögð ella upphongd.

2. *petti*. Vatning av blómum á altanum og í køssum framman fyri vindeygu, ið horva út ímóti veg, má ikki fara fram soleiðis, at fólk, ið fer framvið, kann hava ampa av tí.

§ 24. Á ella upp at veg mugu ikki verða settir lutir, ið kunnu fara um koll ella detta niður og sostatt valda skaða ella dálka vegin.

2. *petti*. Vindeygu, teirra millum takvindeygu, ið horva út ímóti veg, skulu vera fest á fullgóðan hátt. Tá tey eru opin, skulu tey vera fest við króki ella tílíkum.

§ 25. Á ella út á veg mugu ikki uttan loyvi frá politinum vera súkkluløð, vørur, uttanáskáp, automatir ella tílíkt. Bannið hevur ikki gildi fyri lutir, ið festir verða hægri enn 3,5 m á húsaveggir.

2. *petti*. Tá talan er um almennar vegir, kann loyvið, ið nevnt er í 1. *petti*, bert verða givið við býráðsins samtykt. Snýr tað seg um privátar vegir á býkendum økjum, kann loyvið bert verða givið aftan á samráð við býráðið.

3. *petti*. Leiðingar og tilíkt mugu ikki uttan loyvi frá býráðnum verða uppfest yvir almennum veg.

§ 26. Niðurgongdir til kjallarar uttan fyri framsíðulinjuna á húsum við veg skulu hava fullgott rimaverk báðu megin við ella fullgóðan lemm, ið lagdur er ájavnt við gongubreytina. Lemmurin má bert verða upplatin, um nýtsla av kjallaranum ger tað neyðugt, og tá skulu fullgóðir frávísarar verða uppsettir til ávaringar fyri fólk, ið fer framvið.

2. *petti*. Ljósassar upp at veg skulu vera fullvæl lokaðir ájavnt við gongubreytina. Sama er við frárenningarrennum, sum kunnu ampa teimum, ið fara framvið.

§ 27. Grót má ikki verða sprongt, uttan so at gætur verður givið eftir hesum trygdartiltøkum:

Fullvæl skal vera lagt út yvir grótið, ið sprongt verður; um so er, at grót verður sprongt nærindis bygdum húsum, veg ella rás, skal verða sæð til, at fólk, ið býr har um vegir ella kemur framvið, fær ávaring, meðan tíð er, og um so er, at sprongt verður ovarlaga, skal eisini verða sæð til, at grót, ið bóltar omaneftir, ikki hevur við sær váða fyri støð niðanfyri.

§ 28. Útgrevstrar, ið eru nærindis veg, og sum kunnu vera hættisligir, skulu vera fullvæl skorðaðir og stikaðir.

2. *petti*. Brunnar nærindis veg skulu hava fullgott lok ella stik.

3. *petti*. Politiið kann annars banna sovorðnum, sum dygst við veg kann vera vandamikið fyri ferðsluna.

§ 29. Bannað er uttan loyvi frá politinum at fara eftir ísinum á almennum vøtnum, vatnræsum og øðrum blotum, tá ið ísurin ikki er púra tryggur, ella tá ið ferðsla eftir ísinum er bannað við uppslag ella almenna kunngerð.

2. *petti*. Á teimum støðum, ið nevnd eru í 1. *petti*, mugu hol ikki verða brotin á ísin uttan loyvi frá politinum. Holini skulu verða fullvæl stikað ella merkt.

§ 30. Bátar og onnur tilík fær, ið nýtt verða til útleingar frá staðføstum pláss, skulu vera í fullgóðum standi og vera útgjærd við tørvandi amboðum. Føriini eru undir eftirliti av politinum, ið skal fáa boð, tá ið byrjað verður virki við útleiging av førum. Politiið kann leggja fyriskipan viðvíkjandi innrætting og útgerð av førum við. Útleigað kann bert verða til persónar, sum verða mettir førir fyri at fáast við farið á tryggjandi hátt.

2. *petti*. Atløgubryr, ið ikki einans verða havdar til priváta nýtslu, eru undir eftirliti av politinum. Politiið kann lata kannan av brúnum fara fram. Nýtslan av brúnum kann verða bannað, um vandi kann standast av nýtsluni.

4. kapitul.

Friðing av almennum grasagørðum v.m.

§ 31. Bannað er at áverka ella taka burtur planting á vegum ella í almennum ella alment atkomuligum grasagørðum, ella teir útbúningar, ið settir eru sum verjur fyri plantingini. Fruktir og blómur mugu ikki verða áverkaðar ella hentaðar.

2. *petti*. Pappír ella annað burturkast má ikki verða tveitt í alment atkomuligar grasagarðar, og teir mugu heldur ikki í aðrar mátar verða áverkaðir ella dálkaðir.

3. *petti*. Í almennum grasagørðum skulu tey, ið vitja, halda tær ásetingar viðvíkjandi reglulag, ið kunngjærdar eru við uppsløgum, og fylgja teimum leiðbeiningum í at halda reglulagið, sum givnar verða av teimum, ið hava eftirlitið.

4. *petti*. Stik við veg ella almennan ella alment atkomuligan grasagarð mugu ikki verða áverkað. Bannað er at stíga upp á ella upp um nevndu stik.

5. kapitul.

Húsanummør og uppsløg.

§ 32. Á býkendum økjum skal ein og hvør húsaánari síggja til, at vegnummarið á húsinum er uppfest á eyðsýndan hátt oman fyri ella við høvuðsinngongdina upp at vegnum, uttan so at býráðið tekur aðra avgerð. Eru fleiri uppgongdir til sama húsanummar, skal við høvuðstrappuna hjá hvørjari uppgongd eisini verða uppfestur bókstavur.

§ 33. Á ella upp at veg mugu ikki verða uppfest uppsløg, kunngerðir ella tílíkt uttan loyvi frá politinum og tí, ið hevur ráðarættin yvir uppslagsstaðnum.

2. *petti*. Uttan loyvi frá politinum kunnu tó verða uppfest

1. kunngerðir frá almennum myndugleikum,
2. frásagnir um fyrilestrar, fundir, sýningar og skemtítíltøk fyri almenningin,
3. valáheitanir og
4. uppsløg, ið viðvíkja teimum húsunum, har upp verður fest.

3. *petti*. Býráðið ger av, at á hvørjum støðum tær kunngerðir, ið nevndar eru í 2. *petti*, nr. 1, mugu verða uppfestar.

4. *petti*. Uppsløg, ið eru løgliga uppfest, mugu ikki verða avskrødd, áverkað ella dálkað.

5. *petti*. Uppsløg, ið ikki longur hava nakað endamál, skulu verða burturtikin.

6. kapitul.

Vinnuligt virki á vegum.

§ 34. Eingin má uttan loyvi frá politinum fáa sær støðu á veg fyri at selja vørur, teirra millum matvørur, ið fyrst og fremst eru ætlaðar til nýtslu á staðnum, ella í aðrar mátar at handla. Hvat ið almennum vegum viðvíkir, kann loyvi bert verða givið við býráðsins undirtøku. Viðvíkjandi privátum vegum kann loyvi bert verða givið við ánarans undirtøku og aftan á samráðing við býráðið.

2. *petti*. Uttan loyvi frá politinum ber tó til at selja nýveiddan fisk, fugl, fuglaegg, grind og spik á støðum, ið havnarmeistarinn vísir á.

§ 35. Bannað er á veg ella parkeringarstøðum at seta akfør við tí í hyggju at gera nýtslu av teimum ella at viðgera tey, t.d. til sølu, útleigingar, heila ella lutvísa vinnuliga umvæling ella til nýtslu sum lýsing, verkstað, bústað ella tilhald, uttan so at loyvi er givið av býráðnum, sum tekur avgerð í málinum eftir samráðing við politiið.

7. kapitul.

Vistastøð og gistingarhús.

§ 36. Vistahøli, teirra millum búskaparrúm og toalett, eru undir eftirliti av politinum og heilsunevndini.

2. *petti*. Einki vistahøli má verða tikið í nýtslu, áðrenn tað er góðkent av politinum og heilsunevndini.

3. *petti*. Endurnýggjað góðkenning skal eiga sær stað, áðrenn vistahøli verða tikin í nýtslu, aftan á tað at

1. munandi umbygging hevur farið fram,
2. hølini hava verið nýtt til annað endamál ella

3. nýggjur nýtari hefur tikið við hølunum.

4. *petti*. Køkur ella annað búskaparrúm má ikki uttan góðkenning verða tikið í nýtslu sum gestahøli.

5. *petti*. Góðkenning sleppir ikki umsøkjaranum undan at fáa tey loyvi og undantaksloyvi umframt, ið kunnu verða kravd sambært byggi- ella heilsulóggávu ella aðrari lóggávu.

§ 37. Vistahøli skulu verða umsitin og vera sámiliga rein.

2. *petti*. Vistahøli mugu ikki verða nýtt til náttartilhald.

3. *petti*. Vistahøli, har gestir halda til, skulu vera ivaleysa upplýst.

§ 38. Gistingarhøli eru undir eftirliti av politinum og heilsunevndini.

2. *petti*. Eingi høli mugu verða tikin í nýtslu til gistingar, áðrenn tey eru góðkend av politinum og heilsunevndini.

3. *petti*. Ásetingarnar í gr. 36, 3. og 4. *petti*, um endurnýggjaða góðkenning verða nýttar samsvarandi.

4. *petti*. Góðkenning sleppir ikki umsøkjaranum undan at fáa tey loyvi og undantaksloyvi umframt, ið kunnu verða kravd sambært byggi- ella heilsulóggávu ella aðrari lóggávu.

§ 39. Øll gistingarhøli skulu verða umsitin og vera sámiliga rein.

§ 40. Hevur gistingarveitari ikki rætt til vanliga vistaveiting umframt, skulu hølini, ætlað búgvandi fólki og ferðafólki til vistaveitingar, liggja soleiðis fyri og vera soleiðis innrættað, at tey ikki bjóða sær fram sum vistarstøð fyri øðrum enn teimum, ið løgliga kunnu fáa vistir veittar í gistingarhúsinum.

§ 41.2) Vistastøð skulu vera afturlatin frá kl. 24 til kl. 5. Politiið kann við býráðsins undirtøku loyva longri upplatingartíð.

§ 42. Bannað er á almennum vistastað at nýta harðskap, at sýna ólátaða, ørkymlandi ella tilíka atferð, ið kann hava við sær ólag í almennum reglulag ella ampa øðrum hjástøddum ella fólki, ið býr har um vegir, ella í aðrar mátar at havast at nøkrum, ið brýtur frá reglulag og sóma.

2. *petti*. Verður onkur sekur í broti av ásetingini í 1. *petti*, skal verturin ella umboðsmaður hansara tala at og um neyðugt vísa tí, sum hetta varðir, burtur ella boðsenda politinum.

3. *petti*. Er bardagi ella annað munandi óskil íkomið á vistastað, kann politiið skipa fyri, at afturlatið er tað ið eftir er av degnum.

8. kapitul.

Skemttiltøk fyri almenningin.

§ 43. Skemttiltøk fyri almenningin, teirra millum konsertir, sirkus- og varietésýningar, dansur, brenning av eldverki, karruselkoyring, premiukortspæl, framsýning av forvitnisligum lutum, skjóting við skotløg, spæl við spæliautomatir, nevadystir og kapprenningar mugu ikki fara fram uttan loyvi frá politinum. Áðrenn loyvi er givið, má einki verða kunngjørt um, at skemttiltakið verður framt.

2. *petti*. Ásetingin í 1. *petti* verður ikki nýtt viðvíkjandi konsertum, ið verða fingnar í lag av fólkakirkjuni og øðrum trúarsamfeløgum í kirkjum og samkomuhøllum.

§ 44. Eingin má uttan loyvi frá politinum koma fram við musikki, songi, fimlistabrøgdum ella tilíkum á vegum ella í túnum.

§ 45. Tann, sum hevur fingið loyvi til at fremja skemttiltøk ella loyvi eftir gr. 44, skal halda ásetingar viðvíkjandi reglulag, sum politiið leggur á. Verður serstakt brunavarðhald mett at vera neyðugt, skal tann, sum hetta varðir, bera útreiðslurnar av tí.

9. kapitul.

Sóping av gøtum v.m.

§ 46. Innan øki, ið ásett eru av býráðnum eftir samráð við politiið, skal ein og hvør, ið eigur grund ella bygging, ið liggur upp at almennum veg (gongubreyt, akbreyt v.m.), hava reinan vegarteinin út frá ogn síni til vegarmiðjuna. Um miðjulinjan er meira enn 13 m frá grundini, ella um grundin liggur upp at almennum plássi, skal ánarin tó bert hava eitt øki innan 10 m frá grundini reint. Við gøtuhorn kann eftir áseting frá politinum henda skylda verða víðkað.

2. *petti.* Skyldan at hava reint fatar um teir ljóskassar og tær ristir, ið sett eru í vegøkið, umframt frárenningarrennur frá grundini.

3. *petti.* Býráðið kann eftir samráðing við politiið heilt ella lutvíst sleppa ánarum av grundum og byggingum, ið liggja upp at almennum veg, undan skylduni at hava reint eftir 1. *petti.*

4. *petti.* Á kommununi liggur at hava reinar marru- og tvørkistur og niðurrenningarbrunnar til kloakkir, settar í almennan veg, umframt tey almennu vegøki, sum grundánararnir ikki hava skyldu at hava rein.

5. *petti.* Privátar vegir skulu ánararnir av grundunum, ið uppat liggja, hava reinar.

§ 47. Býráðið ásetir eftir samráðing við politiið avgerðir um, hvørjar dagar og innan hvørjar tíðir av degnum reingerð skal fara fram. Avgerðirnar verða kunngjördar í teimum feroysku bløðunum og „Útvarpi Føroya“.

§ 48. Vegøkið skal hvønn dag innan tær tíðir, ið eftir § 47 eru ásettar til reingerð, vandaliga verða reinskað fyri pappír, glasbrot, fruktrusk, skitt o.a., ið dálkar serliga illa ella ampar ferðsluni.

2. *petti.* Ferðslubreytir, ið eru asfalteraðar ella yvirflataviðgjördar á annan hátt, skulu verða sópaðar.

3. *petti.* Økið skal verða haft reint undan lokplantum. Bannað er í samband við reinsk- anina at nýta kemisk tilfar, ið kann meinsla planting, grasjaðrar ella tilíkt á vegnum, ella sum kann bága fólk, ið kemur framvið.

4. *petti.* Burturkast frá akfari, ið flytur vørur v.m. til ognina ella frá henni, ella sum vegna ánarans ella hansara leigara vinnuliga virki stendur uttan fyri ognina, skal beinan vegin verða burturbeint.

5. *petti.* Vegrennur, frárenningarrennur og gryftir skulu til eina og hvørja tíð verða sópaðar fyri øllum, ið kann forða fyri, at vatn frítt fær runnið.

6. *petti.* Tá ið sópað er, skal burturkastið beinan vegin verða koyrt í ruskposarnar á ognunum, ið uppat liggja. Ger býráðið av, at komið verður eftir burturkasti eftir fyriskipan av kommununi, skal tað verða lagt í dungar á akbreytini tætt hjá vegrennuni. Tað má ikki verða sópað ella skolað niður í niðurrenningarbrunnar.

§ 49. Tann, ið skyldu hevur at hava brunnar reinar, ið standa í samband við kloakkir, ella marrukistur, frárenningarrennur, vegrennur, gryftir ella aðrar vatnveitingar á ella við veg, skal bera so at, at tey lok ella bretti, ið lögð eru á nevndu veitingar v.m., verða høvd rein, umframt síggja til, at tey falla væl og liggja fast. Um tey í grimdarregni ella av øðrum orsøkum tálma vatnfrárenningini, skulu tey verða burturtikin. Tey skulu verða áafturlögð, so skjótt sum tað kann verða gjørt uttan at tálma frárenningini, og um burturtøkan hevur við sær vanda fyri ferðsluna, skal staðið verða frámerkt ella stikað. Hetta skal eisini verða gjørt, tá lokini ella brettini verða burturtikin til umvælingar.

§ 50. Loyvi til vinnuligt virki v.m. á vegum ella við vegir eftir kapitul 6 í viðtøkuni er treytað av, at hin vinnurøkjandi hevur eitt hóskað øki av vegnum rundan um virkisstaðið reint av burturkasti, ið stavar frá virkinum, og setir upp ruskíløt eftir

leiðbeining frá myndugleikunum. Samsvarandi krøv viðvíkjandi at hava reint og viðvíkjandi ruskiløtum hava gildi fyri automátsølu.

§ 51. Tá ið kavi er, skal tann, ið hevur skyldu at hava avvarðandi vegartein reinan, beinan vegin rudda gongubreyt, gongurás, súkklubreyt, gongugeil og vegrennu fyri kava. Síðan skal akbreytin so skjótt sum til ber verða ruddað. Hesar skyldur galda, sjálvt um avvarðandi eftir gr. 46, 3. petti er undantikin skyldu at hava reint.

2. *petti.* Býráðið kann eftir samráðing við politiið áseta, at almenn vegæki, ið kommunan eftir gr. 46 hevur rein, skulu verða ruddað fyri kava av ánarunum av teimum grundum og byggingum, sum uppát liggja, so sum tilskilað í 1. petti.

3. *petti.* Býráðið kann eftir samráðing við politiið heilt ella lutvíst sleppa ánarum av grundum og byggingum, ið liggja upp at almennum veg, undan skyldu at skumpa kava eftir 1. og 2. petti.

4. *petti.* Á kommununi liggur at rudda tey almennu vegøki, ið ikki eru umfatað av skylduni hjá teimum, at skumpa kava, ið grundirnar eiga.

§ 52. Kavin skal verða vandaliga skumpaður. Verður vegurin av toybili, sterkari ferðslu ella tílíkum holotur ella óslættur, skal klakin verða upphøgður í botn. Lendið rundan um brunakránar, eldávaringarskáp og innleggingar til javningar av ferðsluni skal til eina og hvørja tíð vera ruddað fyri kava.

2. *petti.* Kavin skal verða lagdur í dungar á akbreytina tætt vegrennuni. Har akbreytin liggur upp at aðrari ferðslubreyt (gongubreyt ella súkklubreyt), breiðari enn 2,5 m, skal kavin mest verða lagdur í dungar á hana næst akbreytini. Tó skal tann parturin av ferðslubreytini, har kavarúgvurnar ikki verða lagdar, til eina og hvørja tíð vera í minsta lagi 2,5 m. Kavarúgvurnar mugu ikki verða lagdar oman á lok á elektriskum frágreiningarkøssum, á lemmar at transformaraútbúnaðum ella tílíkum.

3. *petti.* Politiið kann áseta, at beint verður fyri kavarúgvum.

§ 53. Tann, ið skyldu hevur at hava ein vegatein reinan, skal í háلكu stroya grús, sand ella tílíkt á gongubreytina.

§ 54. Bannað er at tveita burturkast, haruppií pappír, steinar ella annað á veg, í vegrennur, í aðrar almennar frárenningar, vatnræsi ella vatnstøð, í havnina ella aðrar staðir, haðani tað kann renna út í eina av nevndu frárenningum v.m.

2. *petti.* Kavi og gler mugu ikki úr urtagarði ella túni verða tveitt út á vegin og mugu ikki uttan loyvi frá býráðnum verða koyrd í gryftir ella almenn vatnræsi ella vatnstøð.

§ 55. Akfør, ið nýtt verða at flyta mold, eyr, tøð ella annað, ið er serliga ringt at dálka vegin, skulu vera tøtt og soleiðis innrættað annars, at einki verður sløtt á vegin, meðan lagt verður uppí ella meðan koyrt verður.

2. *petti.* Hjól v.m. á akførum skulu vera reinskað, áðrenn førini fara út á vegin.

10. kapitul

Revsing v.m.

§ 56. Eftir gr. 5, 1. petti í lóg nr. 55 frá 13. apríl 1894 verður brot av hesi viðtøku revsað við bót.

2. *petti.* Á sama hátt verða revsað brot av teimum eftir viðtøkuni tiknu avgerðunum.

§ 57. Fyri misbrot, framt av barni, verða foreldur ella persónar, ið koma í foreldra stað, revsað, um so er, at misbrotið kemst av, at ikki hevur verið høviliga ansað eftir barninum.

§ 58. Grundánari kann líta onkrum øðrum í avvarðandi húsum ella nærindis teimum búsettum persóni upp í hendur at ansa eftir, at loknar verða tær treytir, ið eftir viðtøkuni liggja á grundánaranum, og slík lítan upp í hendur skal eiga

sær stað, um so er, at ánarin ikki býr í húsinum ella nærindis teimum. Avtalan, ið skal vera skrivlig, skal skrivliga verða kunngjørd politinum, ið kann nokta at góðkenna hana, um so er, at tann av grundánaranum tilnevndi persónurin ikki verður settur fyrur fyri at ansa eftir, at treytirnar verða loknar.

§ 59. Um onkur letur vera við at gera tað, sum eftir viðtøkuni liggur á honum ella eftir teimum sambært viðtøkuni tiknu avgerðum, kann politiið hava tað gjørt ella seta í verk tiltøk til tess at forða fyri, at vansketnið førir skaða við sær.

2. *petti.* Útreiðslurnar av hesum skal tann, ið ábyrgdina hevur, bera. Sama hevur gildi fyri útreiðslurnar av tiltøkum, sum politiið setur í verk til tess at forða fyri verkum, sum eru í hondum, ella at steðga enn ikki fulllidnum verkum, sum bannað eru við ella eftir viðtøkuni.

§ 60. Henda viðtøka kemur í gildi tann 1. mai 1975. Um somu tíð fara politiviðtøkurnar frá 19. november 1923 við seinni viðbótum úr gildi.

1. Sett úr gildi við áseting frá 18.12.1978
2. Broytt við avgerð løgmláráðsins 19.10.1992